

ክርኢ እደሊ አሎኹ

“ጎይታይ ንኢየሱስ ክንርኢ ንደሊ አሎና” (ዮሐ 12:21)

ንባባት: ፍሊጲስዮስ 3:17-4:1፤ መዝ. 33፤ ዮሐ 12:20-26፤ ሉቃስ 18:35-43

ሰብ አብዚ ዓለም ዕግበት ዝህቦ ብዙሕ ነገር እዩ ተዋሂቡ። ሓምሽተ ሕዋሳትና እቲ ዝደልይዎ ክርኽቡ እንከለዉ ብመጠኑ ዕግበት ይስምዓና። ምርኣይ ሓደ ካብቲ ዕግበት ዝህበና እዩ። ብዓይንና እንርእዮ ክንፈልጥ ከምኡ ርኢና ጽቡቕን ሓቀናን መገዲ ክንሕዝ ከምኡ አብ ጉዕዞና ክንርኢ አድላዩ ኮይኑ ንረኽቦ። ዓይነ ስዉራን ስለዘይርእዩ ዝመርሖም ዝሕግዞም ይደልዩ። **ርኢኻ ምኽኣል እምብእር ፍሉይ ጸጋ እዩ።** አብ ምርኣይ ዘሎና አድንቆት ክንገልጽ ኢልና ነዛ ዓይነይ ቋሕ አቢሊ እንተ ዝርእዮ ኢልና ብምርኣይ እንረኽቦ ቅሳነት ንገልጽ። **“ምፍልላይ ንእሽቶይ ሞት”** እያ ይብሃል ስለ ዘይትረኣኦ።

ክልተ ዓይነት ምርኣይ አሎ፡

1. **ግዙፍ ምርኣይ** ብዓይንና እንርእዮ ጽቡቕን ክፉእን ክንፈሊ ይሕግዘና። አብ ጸልማት ብዓይንና ክንርኢ ስለ ዘይንኽእል ንደናገር የጸግመና። ዓይንና ጥዑይ እንተ ዘይኮነ ክንርኢ የጸግመና። መራሒ ሓጋዚ ንደሊ። ሰብ አብ ሕይወቱ ብቀትሩ ክጽልሞቶ እንከሎ እዩ እቲ ዝኸበደ፤ ነዚ ክንገልጽ አባይና ብዓይኑ ይትሓዝ ንብል። ግዙፍ ዓይንና ቀንዲ አብ ምድራዊ ሕይወትና እዩ። ሰብ ብዓይኑ ምስረኣዩ እዩ ዘፍቅር ዝሕጎስ።
2. **መንፈሳዊ ምርኣይ** ብአእምሮናን ብመንፈስናን ብስምዒትናን እንርእዮ ግዙፍ ዘይኮነ ግን አብ ውሽጥና ክንፈልጦ ክንርድኦ ክንሰምዖ እንከሎና መንፈሳዊ ምርኣይ ክንብሎ ንኽእል። እዚ ሓቀኛ ምርኣይ እዩ። አብ ሕልናና ዘሎ ነገር ክንርኢ እንተ ኽእልና ንቅድስና ክንጉዓዝ ጸገም የብሎን። ሰብ አብ አምላኽ ዘለዎ ፍቕሪ ክርኢ እንተ ኽኢሉ አብ እምነቱ ሰጋእ አይብልን እዩ።

ተልእኮ ኢየሱስ ክርስቶስ ሰባት ነቲ አምላኽ ዝገበረልናን ዝገብረልና ዘሎን ርእዮም ከምዝኽእሉ ምግባር እዩ። ግብሪ አምላኽ ርኢኻ ምኽኣል ጸጋ እዩ። አብ ወንጌል ንአምላኽ ርኢኻ ምኽኣል ዝዓበየ ነገር አብ ሕይወትና ከምዝኾነ አብ ዝተፈላለየ ኢየሱስ ነገሩና፤ **“ንአይ ዝረአየ ነባይ ረአየ”** ኢሉና። ሎሚ እርኢ ዘሎኹ ምርኣይ ጥራሕ ዘይኮነ አለሊ ዘሎኹ ክንብል አሎና ነዚ ክሕግዘና አብ **ማር 10:46-ፍ** ዘሎ እንተ አንብብና ኢየሱስ ንሓደ ዕዉር ከምዘሕወዮ ዝብል አብ ሕይወትናን ምስአምላኽ ክህልወና ዘለዎ ርክብን ብዝያዳ ክንርዳእ ንኽእል። ስለዚ አብዚ ሉቃስ ወንጌላዊ ዘዝንትወልና ክንርኢ እንተ ከአልና ፍሉይ ትምህርቲ ይህበና።

እዚ አብ ወንጌል ማርቆስ ክንርእዮ ከሎና እቲ ዕዉር ባርጢጫዎስ ወዲ ጢጫዎስ ከም ዝብሃል ነንብብ። ማርቆስ ምስቲ ክዘንትዎ ዝደለ አብ ግምት አእትዩ እዩ ዘዘንትወልና ማለት ሓዋርያት ብዛዕባ አብ ኢየሱስ ዘልኦም ርድኢትን ተልእኮኡን እናዓመቑ አብ ዝኸደሉ ንኹሉ ብዛዕብኡ ዝነገር ታሪኽን ምልክታትን ንኹሉ አብ ሓደ ጸሚቕ ይነግር።

ሉቃስ እውን ነዚ ኣብ ወንጌሉ ከዘንቱ እንከሎ ብሓቂ ትርጉም ኣብ ዝህበሉ ክፍሊ ወንጌሉ የዘንትወልና። ቅድምዚ ብዛዕባ ሓደ ብሓቂ ሃይማኖታውን ሃብታምን ሰብ ንመጻዋዕታ ኢየሱስ ረድኡ ክኸውን ምንጻጉን ከምኡ ሃብቱ ምስ ካልእ ድኻ ሓዉ ክካፈል ዘይደሊ ምዃኑ የዘንቱ። ቀጺሉ ብዛዕባ ዕዉር ምስ ኣዘንተወ ኸኣ ብዛዕባ ሓደ ሓለቓ ኣኸፈልቲ ቀረጽ ማንም ሰብ በቶም ኣይሁድ ከም ኃጥእ ዝቐጽር ግን ንኢየሱስ ምስ ረኸቦ ዝበዝሐ ሃብቱ ንድኻታት ክመቅል ዝደልን ንዝበደሎ ዕጽፊ ክኸፍል ፍቓደኛ ዝኾነ ይነገረና። ኢየሱስ ኣብ ክልቲኡ ዘስተምህሮ ዕውረት እንታይ ከምዝኾነ ክርድኡ ዘቕረቦ ይመስል።

ሉቃስ ብተወሳኺ ብዛዕባ እቲ ሃብታም ሰብ ክሃረብ እንከሎ፣ ብዛዕባ ናይ ኢየሱስ ሕማማቱን ሞቱን ትንግሌኡን ከምዝ ተሃረበ እንተ ኾነ ኢየሱስ ብዛዕባ ምንታይ ከምዝሃረብ ዘሎ ክርድእዎ ከም ዘይከኣሉ ይነግር። “ነቲ ዝብሎም ዘሎ ክርድእዎ ኣይከኣሉን” ንሳቶም እውን ዕውራት እዮም ነሮም።

ወንጌል ሉቃስ ከም ዝሕብረና ኢየሱስ ንከተማ ኢየሩሳሌም ገጹ ይቐርብ ነሩ። ኢያሪኮ ኣረጊት ከተማ 8 ኪ.ሜ ምዕራብ ሩባ ዮርዳኖስ 25 ኪ.ሜ ሰሜናዊ ምስራቕ ኢየሩሳሌም እያ እትርከብ። ኣብ ጊዜ ኢየሱስ ኢያሪኮ እታ ናይ ብሉይ ኪዳን ዳርጋ ባዲማ እያ ነራ እንተ ኾነ ደቡብ ካብታ ጥንታዊት ከተማ ብሄረዱስ ዓቢ ተሃኒጻ። ኢያሪኮ ኢየሱስ ቅድሚ ኢየሩሳሌም ምብጽሑ ናይ መወዳእታ መዕረፊት እያ።

ኣብ ማርቆስ ወንጌል ኢየሱስ ካብ ኢያሪኮ እዩ ዝወጽእ ነሩ ኣብ ናይ ሉቃስ ወንጌል ግን ኣብ ኢያሪኮ እዩ ዝኣቱ ነሩ። ማርቆስ ኢየሱስ ካብ ኢያሪኮ ንኢየሩሳሌም ገጹ ክስቀል ክመውት እናኸደ እንከሎ፣ ዓደ ዕዉር ከምዝተኸተሎ ይነግር። ሉቃስ ኢየሱስ ንኢየሩሳሌም ገጹ ብኢያሪኮ ክሓልፍ እንከሎ ይብል እዚ ኸኣ ኣብዚ ንዘኬዎስ ከእቱ ስለ ዝደለ (ብማርቆስ ወይ ብማቴዎስ ዘይጥቀስ) እዩ።

እቲ ታሪኽ ብዛዕባ ሓደ ዕዉርን ለማናይን ኣብ ወሰን መገዲ ኮይኑ ዝልምን ዝነበረ ይናገር። (ኣብ ማቴዎስ 20:29-34 ክልተ ዕውራት ከምዝነበሩ እዩ ዝነግር)። ቅድም ከም ዝተገልጸ እቲ መገዱ/ጉዕዞ ንኢየሩሳሌም ገጹ እዩ ነሩ ምስኡ ኩሎም ስዓብቲን ኣርድእቲን ይጉዓዙ ነሮም።

ኣብ ወንጌል ዮሐንስ ኢየሱስ “ኣነ መገድን ሓቅን ሕይወትን እየ ይብል”። ንሱ ናብ ኣብኡ ዝወስድ መገዲ ከምዝኾነ ኩሉ ምስኡ ዝጉዓዝ ከኣ ከምዘይጠፍእ ኣብ ዘለዓለማዊ ሕይወት ከም ዝኣቱ ገሊጹ። እዚ መገዲ ሒዙ እና ተጓዕዞ እዩ እዚ ዕዉር ዝረኸቦ ዘሎ። ብዙሓት ኣብቲ ጉዕዞ ምስኡ ነሮም እዮም እንተ ኾነ ነቲ ንኢየሩሳሌም ዝወስድ መገዲ እምበር እቲ ኢየሱስ ብርእሱ መገዲ ኮይኑ ዝወስዶ ኣይፈለጥዎን ነሮም እዚ ኣብቲ ነቲ ዕውር ብምኽልካሎም ክንርድኦ ንኻእል።

እቲ ዕዉር ብዝሓተቶ መሰረት ኢየሱስ ብመገዲ ይሓልፍ ከምዘሎ ምስ ፈለጠ “ኢየሱስ ወዲ ዳዊት ምሓረኒ እናበለ ጨርሐ” ኣብዚ ንኢየሱስ “ወዲ ዳዊት ክብሎ እንከሎ ኢየሱስ እቲ መስሕ ንጉሥ ከምዝኾነ እዩ ዝገልጽ ዘሎ።

እቶም ምስ ኢየሱስ ዝጉዓዙ ዝነበሩ ሱቕ ክብል ገሰጽዎ እዚ መበሊኦም ከኣ እዚ ድኻ ለማናይ ንኢየሱስ ክጽውዕ ኣይክእልን እዩ ብዝብል እዩ ንሱ ግና “ወዲ ዳዊት ምሓረኒ” እናበለ ኣበርቲዑ ጨርሐ (እዚ ብዛዓብ እታ ጓላ ሓሚማታ ቀጺላ ዝለመነት መበለት የዘኻኸረና) ኸዑ ኢየሱስ ደው በለ። እዚ ሰብእዚ ቀጺሉን ዓው ኢሉ እንተ ዘይጽውዕ ኢየሱስ ወላ ሰሚዕዎ እንከሎ ምሓለፈ ነሩ ሳላ ቀጺሉ ዝጸውዐ ግን ኢየሱስ ክስምዖ ደው ኢሉ። ኣብ ሕይወትና እንተ ተመለስና ክሳብ

ከንደይ ንኢየሱስ ንጽውዖ? ኢየሱስ ከጽዋዕ ይደሊ እዩ ክዕደም ክልመን ክሕተት ይደሊ እዩ። ኢየሱስ ሊሚ እውን ብጥቓና ይሓልፍ ኣሎ። ንዝተጸገሙ ክንረድእ። ንዝተባእሱ ክንዓርቕ። ንዝሓመሙ ክንበጽሕ። ንዝተኣስሩ ክንበጽሕ . . . ብብዙሕ መገዲ ብጥቓና ይሓልፍ ኣሎ ኣለሊና። ንጸውዓዮ ደው ነብሎ ሽዑ እንታይ ክገብረልካ ክገብረልኪ ትደሊ/ልዩ ክብለና እዩ።

ኢየሱስ ደው ምስ በለ ነቲ ዝጭርሕ ዝነበረ ሰብ ኣብኡ ከምጽእዎ ነቶም ዝኸልክልዎ ዝግግትዎ ዝነበሩ ኣብኡ ከምጽእዎ ይነግሮም። ኢየሱስ ባዕሉ ከጽውዖ ይኸእል ነሩ እዩ ኣብ ጥቕኡ እዩ ነሩ እንተ ኾነ ነቶም ኣብኡ ከይቀርብ ዝኸልክሉ ዝነበሩ ካብቲ ዝኸልክልዎ ሓገዝቱ ክኾኑ ከም ዝግብኦም ክገልጽሎም ጸውዕዎ ኢልዎም። ኣምላኽ ኣብ ምድታን ኣሕዋትና ክልእከና ይደሊ እዩ። ነሕዋትና ናብ ኣምላኽ እነቕርብ እምበር እነርሕቕ ከይንኸውን ክነስተውዕል ኣሎና። ብዙሓት ኣብ ኣምላኽ ዘቕርቦም ስኢኖም ወይ ከኣ ከይቀርቡ ተዓጊቶም ካብ ኣምላኽ ዝርሕቁ ኣለዉ ኣብ ከምዚ ዝርከብ ሰብ ልቡ ካብ ኣምላኽ ዝረሓቕ ጥራሕ እዩ ነዚ ዝገብር። ፀሓይ ዓሪባቶ ኣብ ጸጋም ለጊሱ ኣብ ጫፍ መገዲ ኮይኑ ሓገዝ ዘድልዮ ሓውና ወይ ሓፍትና ኣብ ኢየሱስ ክነቕርቦ ሎሚ ሕራይ ኢልና ንቕረብ።

ሰባት ንኢየሱስ ብሰባት ገርና ኢና ፈሊጥናዮ ብወለድና በሕዋትና ወይ እውን ብመግህራና ኣብ ገለ እዋን ገለ ሰባት ብኣይ ገርም ጥራሕ እዮም ንኢየሱስ ክረኽብዎ ዝኸእሉ ስለዚ ኣነ ሓላፍነተይ ከይዝንግዕ ምስትውዓል ይሓተኒ። ኣብ ካልእ ከይሕብሮም ኣብ ንል መገዲ ከይወስዶም ምጥንቃቕ የድልየኒ። ንሰባት ሕማቕ ኣብነት ከይከውን ንሰባት ካብ ኣምላኽ ዝርሕቑ ዝገብር ከይከውን ንሰባት መገዲ ጌጋ ዝሕብር ከይከውን። ካብ ኩሉ ብዘሎኒ ተቐባልነት ወይ ከኣ ሓላፍነት ነቶም ኣነ ክልውጦም ወይ ክሕግዞም ዝኸእል ከይዕንቅፎም ዓቢ ሓላፍነት ኣሎኒ።

ኢየሱስ ወዮ ዕውር በቶም ሰባት ተመሪሑ ምስ ቀረበ “እንታይ ክገብረልካ ትደሊ ኢሉ ሓቲትዎ። ሎሚ ንኣይን ንኣኻትኩም እንታይ ትደልዩ ይብለና ኣሎ። ከመይ ኢልና ምመለስና እንታይ ኣሎ ኣነ ዝደልዮ? መልሰይ ኣብ ዝሓለፈ ዘመናት ተቐይሩዶ? ሎሚ እስከ ብሓቂ ካብ ኢየሱስ እንታይ ዝደልዮ ኣሎኒእዎ እስከ ክሓቶ። ወዮ ዕውር ንዓመታት ዝምነዮን ዝፍልዮን ዝነበረ ብልቡ “መምህር ክርኢ” ኢሉ ሓቲቱ። ሰባት ዝርእይዎ ክርኢ ብርሃን ዓለም ርእዩ ከም ኩሉ ሰቡ ዕለታዊ ሕይወቱ ክመርሕ ነዚ ጸጋ ሓቲቱ። ኣብዚ ዝሃዕ ክነስተንትን እንተ ኸኣልና “ንይታይ ኣዲንተይ ክርእዩ” ኢሉ። ብርግጽ ባህርያዊ እዩ ንዓመታት ዕውር ዝነበረ ሰብ ዝሓቶ እዩ። ኣግፍሕ ኣቢልና እንተ ሓሰብና ነፍሲ ወከፍና ከምኡ ኢና። ኩልና ክንርኢ የድልየና። እቲ ድኩም ምርኣይና እዩ ንኢየሱስ ከይንፈልጥ ከይንርእን ኣብቲ ክንከዶ ዝደልየና ከይንኸይድ ከዊሉና/ዓጊትና ዘሎ። ዝበለጸ ሕቶ ክንሓትት ንኸእል ኢና።

ኢየሱስ ቀልጢፉ መልሲ ሂብዎ “ርኣ እምነትካ እዩ ዘሕወየካ ምሉእ ዝገበረካ” ኢልዎ። ሓይሊ እምነት ንዘይርኣ ከም እትርኢ ይገብረካ። እምነት ብዓቕሚ ኣእምሮና ክንበጽሖ ዘይንኸእል ከምእንበጽሕ ይገብረና። ብእምነት ዝጉዓዝ ክርኢ ኣየጸግሞን እዩ። ብዙሓት ሰማዕታት ነዚ ክገብሩ ስለ ዝኸእሉ ንሞት ድሕር ኣይበልዎን እኳ ድኣ ንሞት ተመንዮማ።

ተስፋ ምቕራጽ ናይ ክርስትያን ኣይኮነን ዝኸበደ ይኸበድ ዝጸገመ ይጸግም ብእምነት ክንጉዓዝ እንተ ኸኣልና ክንዕወት ንኸእል ኢና። ተስፋና ኣብ ኢየሱስ ገርና ክንጉዓዝ እንተ ኸኣልና ብተስፋ ክንጉዓዝ ኢና።

ኢየሱስ ከም ዝርኢ ምስገበሮ እንታይ ገሩ እቲ ሰብኣይ? ኣብ ጉዕዞ መገዲ ስዒብዎ ተኸታሊ ኮይኑ ንኣምላኽ ኣመስጊኑ። ካብ ሕጂ ንድሓር ዕውር ምዃን የለን። ካብ ሕጂ ንድሓር ለማናይ ኣይኮንኩን። ኣብ ዘፍር መገዲ ኮይነ ዝልምን ኣይኮንኩን። ካብ ሕጂ ንድሓር ኣብ መገዲ ምስ

ኢየሱስ እየ ዝጉግዝ። ኦብ መገዲ እቲ መገዲ ከአ ኢየሱስ እዩ። እቲ መገዲ ንኢየሩሳሌምን እቲ ኹሉ ዘሰምዖን ዝኾነ መገዲ። እዚ እዩ እቲ ባህርያዊ መልሲ ናይ እቶም ኩሎም ክርእዩ ዝደልዩ። ኢየሱስ ኦብ ጉዕዞ እንከሎና ምስኡ ክንጉግዝ ይደሊ። ብኻልእ መገዲ ክንከይድ ኣይደልን እዩ ግን እቲ ምርጫ ካባና እዩ።

ሉቃስ ወንጌላዊ ቅድሚ ብዛዕባ እዚ ዕዉር ምንጋሩ ብዛዕባ ሓደ ሃብታም ሰብኣይ ዘለዓለማዊ ሕይወት ክወርስ ዝደሊ ግን ንዕድመ ኢየሱስ ክኸብል ከም ዘይከኣለ በዚ ኸአ ንኢየሱስ ክርእዩ ከምዘይከኣለ ይነግረና። ብዛዕባ እዚ ዕዉር ምስ ነገረና ኸአ ዘኬዎስ ንኢየሱስ ክርኢ ዝኸኣለን ዝተቐበለን ይነግረና። እቲ ሃብታም ኢየሱስ መን ምዃኑ ክርኢ ኣይከኣለን ዘኬዎስ ግን ብሥጋን መንፈስን ክርእዩ ስለ ዝኸኣለ ኦብ ንስሓን ምእማንን ኣትዩ። ርእዩ ዝኸኣለ ዝገብሮ እዚ ዘኬዎስ ዝገብሮ እዩ ማለት ንዝበደልካዮ ምኽሓስ ብኃጢአትካ ምእማን ኣብ መሰዳእታ ንኢየሱስ ብምሉእ እምነት ተቐቢልካ ኣብ መኣዲ ቅ. ቍርባን ምስታፍ።

እዚ ታሪኽ ነርድእቲ ኢየሱስ እውን ይምልከት እዩ። ቀስብቐስ ኢየሱስ መን ምዃኑ ክርድኣም ክርእዩን ክኢሎም ኣብ መጨረሻ ስለምንታይ ከምተሳቐየን ከም ዝሞተን ክርድኣም ክኢሉ። ብዙሕ ጊዜ ንሕና እውን ኣምላኽ ምሳና እንከሎ እና ነገረና እንከሎ ዓይንና ልብና ይሸፈን እዩ ኣይንርእን። እምነት ክንዓብየሉ የድሊ ክንለማመዶ ኣሎና። ባህጊ ኣየርእየናን እዩ ብልቢ ክንርኢ ክንደሊ ኣሎና።

እቶም ክልተ ኣርድእቲ ሰብ ኤማጉስ ኢየሱስ ምስኣም እና ተጓዕዘ ክርእይዎ ከለልይዎ ኣይከኣሉን ኣብ መጨረሻ ኣብ ምቕራስ እንገራ ኣለልዮም። ኣብ መኣዲ ቅ. ቍርባን ኣለልዮም። ክትርኢ ክተለሊ ጸጋ ኣምላኽ ክውሃበካ ኣለዎ ስለዚ ክርኢ እደሊ እትብል ልመና ናይ ኩልና ጸሎት ክትከን ይግባእ። ኣብ መኣዲ ቅዳሴ ብሓንሳብ ብእምነት እንተ ቐረብና ኢየሱስ ኣዲንቲ ሕልናና ክኸፍተልና እዩ ሓንቲ ምስ ምሉእ እምነት ንቐረብ እምበር። ክነስተዕሎ ዘሎና ብስም ክርስትያን ኮና ወይ እውን ብስም ቅዳሴ ሰማዕና ጥራሕ ጸጋ ተቐቢልና ማለት ኣይኮነን ምሉእ እምነት ገርና ልብና ንኢየሱስ ክፋት ክንገብሮ ኣሎና ሽዑ ዕምቕ ምስጢር ቅ. ቍርባን ክንርኢ ክንክእል ኢና።

ጽቡቕ ገርና ክንርኢ ኣብ ሕይወትና ተመሊስና ክንርእዮ ዘድልየና ነገራት ኣሎ።

- **ልዕሊ ኹሉ ንኣምላኽ ሰሪዕና ክንክእል።** ቦታ ኣምላኽ ብኻልእ ተኪእና ኣብ ናይ ዓለም ነገር ጥራሕ ተዋሒጥና እንጉግዝ ውሑዳት ኣይኮናን። እምነትና ህላዌና ኣብ ገንዘብን ሃብትን ጥራሕ ገርና ንዕንድር ዘሎና ውሑዳት ኣይኮናን ስለዚ ንኣምላኽ ቦትኡ ንሃቦ።
- **ልኡኻት ኣምላኽ ምዃና ክንዝክር።** ብጸጋ ጥምቀት ኣብ ኣገልግሎት ኣምላኽን ሰብን ክንወፍር መብጽዓ ዝኣቶና ኢና። ቃል ኣምላኽ ኣብ ኩሉ ክበጽሕ ዝተለኣኸኩ እየ ክንብል እሞ ናይ መን ልኡኻ ከምዘሎኽ ክርኢ ኣሎኒ። ንኹሉ ኣብ ኢየሱስ ከምጽእ ዝተለኣኸኩ እየ ዝብል መንፈስ ክህልወና ይግባእ።
- **ክንርእዮ ዘይግብእና ንርኢ ክይንህሉ።** ኣብዚ ዓለም ኣምላኽ ዝደልዮ ክንገብር ኢና ተፈጢርና። እንተ ኹነ ዓይንና ኣብ ካልእ ጥራሕ ክርኢ ንዘይ ጭብጦ ነገር ክብህግ ሕይወት ወድሰብ ይሓልፍ ኣሎ። ሎሚ ኣብ ልብና ንመለስ እሞ ጉዕዞ ሕይወትና ንርኢ።
- **ጸገም ሓውናን ሓፍትናን ርኢና ክንክእል ኣሎና።** ኣብ ኣምላኽ ክበጽሑ ምስኡ ክራኸቡ ክንመርሖም ክነብጽሖም ተልእኮና እዩ። ብዝጠፍኦ ይጥፋእ ክንብል

ክርስቲያናዊ ጠባይ አይኮነን። ኢየሱስ ንገላውጃ/ገላጥጃ አባይ አምጽአለይ ይብለና አሎ። ገላውጃ አበሎ ዝብል መልእኽቲ ጳጳሳትና ክንርድኦ ይግባእ።

- አብ ኩሉ እዋን ንኢየሱስ ክንረክብ ኣሎና። ኣብ ገዛና ኣብ ስራሕና ኣብ ኩሉ ሕይወትና ንኢየሱስ ክንረክብ ከሎና ጥራሕ እዩ መቐረትን ትርጉም ዘልኦ ስለዚ ምሉእ ሕይወተይ ኣብ ኣገልግሎት ጎይታይ ከውዕል ክውፈ ኣሎኒ።
- ቅ. ቀኑርባን ዝለዓለ ክምእንርኢ ይገብረና። ልብና ኣንጺሕና ክንቅበሎ እንከሎና ነገር ኣምላኽ ፈሊጥና ንዝኾነ መስቀል ይኹን ካልእ ጸገም ክምእንጸውር ይግብረና ስለዚ መግቢ ቅ.ቀኑርባን ክንምገብ ንመንፈሳውነትና ከምዝድልድል ይገብሮ።

ኣብ ወንጌል ዮሐንስ ቀዳሞት ኣርድእት ኢየሱስ እንድርያስን እቲ ካልእ ምስኡ ዝነበረ ምሉእ መዓልቲ ምስ ኢየሱስ ምስ ወዓሉ ንሱ መን ምጳኑ ክርእዩ ስለ ዝኾኑሉ ስዒቦም ከምኡ እንድርያስ ንገላው ጴጥሮስ ኣብ ኢየሱስ ከም ዝመጽእ ገርዖ። ንኢየሱስ ክርኢ ዝኾኑል ቀዳመይቲ ግብሩ ንኢየሱስ ምስዓብን ኣብ ኢየሱስ ሰባት ከምጽእ ምጽዓርን እዩ። እዚ ዕወር ክርኢ ምስ ከኣለ ኣብ ስድራይ ኣብ ደቂ ዓደይ ክኸይድ ኣይበለን ንኢየሱስ ስዒብዎ ይብለና ወንጌል። ርኢኻ ምኽኣል ንነፍስወከፍና የድልየና እዩ። ብዙሕ ጊዜ ዕወራት እንከሎና ክንጉግዝ ኢና እንደሊ።

ሎሚ ኢየሱስ ኣብ ቅድመና ደው ኢሉ ይጻተና ኣሎ እንታይ ክገብረልካ ትደሊ/ትደልዩ ይብለና ኣሎ። ምናልባት ክህብትም ክፈልጥ ጥራሕ እንተ ኾነ ድለትና ጌና ክንርኢ ክኢልና የለናን ማለት እዩ። ኣብ ልብና ኣቲና ክንርእዮ እንደሊ ብፍላይ ኣብ ውሽጥና ኣቲና ነቲ ሰናይ ናይ ኣምላኽ ነገር ክንርኢ ክንጻሕብ ግጥብና ዘሎ እንተሎ ከምኡ ብሕማቕ ጠባይና ንሱብን ንኣምላኽ ዘጉሂ ንገብር እንተ ኾና፣ ንሰባት ንኣምላኽ ከይርእዩ ከይፈልጡ እንግግት እንተ ኾና፣ እዝን ካልእን ንርእስና ክንጻተት ኣሎና። ጉዳይ ድሕነት ብቀለግሎም እትጉግዙ ኣይኮነን። ምስ ርእስና ክንረባረብ የድሊ። ኩልና ከም እንፈልጦ ሥጋና ተሸኒፈ ዘይብል ሕሱም ጸላኢና እዩ። ጸቡቕ ኣሎኹ ንኣይ ጥዓመኒ ጥራሕ ዝብል ስለ ዝኾነ ክነሸንፎ ንፉዓት ተዋጋእቲ ክንከውን ኣሎና።

ክርኢ እደሊ ኣሎኹ ንኸፍኣተይ ንኃጢአተይ ንሕመቕይ ክርኢ እደሊ ኣሎኹ፣ ፍቕርኻን ኩሉ ናትካ ተረዲኦ ክኸእል ግዛኒ ኢልና ነቲ ምንጪ ብርሃን ዝኾነ ኣምላኽ ንለምኖ እሞ ኩሉ ክውሃበና እዩ። “ርኦ እምነትካ እዩ ዘሕወየካ” ክብለና እዩ።

ኣባ ንጉሠ ፍሥሓ